

Ko e Teuteu ki he Konifelenisi Lahí

‘I he taimi na’e ‘a’ahi ai ‘a Sisū Kalaisi ki he kau Nifai, na’á Ne fakaafe’i kinautolu ke teuteu honau ‘atamaí ke fanongo mo mahino kiate kinautolu ‘Ene pōpoakí (vakai, 3 Nifai 17:3). Fakakaukautolu pe na’e mei fēfē nai ho’o a’usia ‘i he konifelenisi lahí kapau na’á ke fai ‘a e me’a tatau.

1. Ako ‘a e ngaahi ma’u’anga tokoni ko ‘ení, ‘o kumi ha ngaahi founa te ke lava ai ‘o teuteu’i koe ke ma’u ‘a e ngaahi pōpoaki ‘a e ‘Eikí ‘i he konifelenisi lahí. Mahalo te ke fie faka’ilonga ‘i ‘a e ngaahi fo’i lea ‘oku ‘uhingamālié mo e ngaahi kupu’i lea ‘oku makehe kiate koé.

Mōsaia 2:9; Tokāteline mo e Ngaahi Fuakava 88:63

Na’e akonaki ‘a Palesiteni Lāsolo M. Nalesoni ‘o pehē:



‘E hokohoko atu ho’omou fanongo ki he mo’oni ‘i he ‘ahó ni mo ‘apongipongi mei he tu’unga malangá ni. Kātaki ‘o hiki ha fanga ki’i fakamatala ‘o e ngaahi fakakaukau ‘okú ne tohoakí’i ho’o tokangá mo e ngaahi me’a ‘e ha’u ki ho ‘atamaí pea nofo ma’u ‘i ho lotó. Kole ‘i he fa’a lotu ki he ‘Eikí ke Ne fakapapau’i mai ‘oku mo’oni ‘a e me’a kuó ke fanongo ki aí. (Russell M. Nelson, “Ko e hā e Me’a ‘Oku Mo’oni?,” *Liahona*, Nōvema 2022, 30)

Na’e ako’i ‘e Palesiteni Heneli B. ‘Aealingi ‘o e Kau Palesitenisi ‘Uluakí ‘o pehē:



‘Oku ou ‘ilo’i ‘a e kau tamaio’eiki ‘a e ‘Otuá ‘e lea atu ‘i he konifelenisi ni. ‘Oku uiui’i ‘e he ‘Otuá ke nau ‘oatu ‘a e ngaahi pōpoakí ki He’ene fānaú. Kuo folofola ‘a e ‘Eikí ‘o fekau’aki mo kinautolu: “‘Ilonga ha me’a kuó u lea ‘aki ‘e au ko e ‘Eikí, kuó u lea ‘aki ia, pea ‘oku ‘ikai te u tuli tonuhia; pea neongo ‘e mole atu ‘a e ngaahi langí mo e māmaní, ka ‘e ‘ikai mole atu ‘a ‘eku leá, ka ‘e faka-mo’oni’i hono kotoa, neongo pē ko e fai ia ‘i hoku le’o pē ‘o’okú pe ‘i he le’o ‘o ‘eku kau tamaio’eiki, ‘oku tatau ai pē” [Tokāteline mo e Ngaahi Fuakava 1:38].

‘Oku fakahā ho’o falala kiate lá ‘i ho’o fakafanongo mo e loto-uhingamālie ke ako pea fakatomala, pea ‘alu ‘o fai ha me’a pē te Ne kole atu. Ka ‘okú ke falala ki he ‘Otuá ke fakafanongo ki He’ene pōpoakí ‘i he malanga, hiva, mo e lotu kotoa ‘i he konifelenisi ni, te ke ma’u ia. Pea ka ke toki ‘alu ‘o fai Hono finangaló, ‘e tupulaki ho mālohi ke falala kiate lá, pea ‘e hokosia ‘a e taimí te ke fonu ‘i he fakafeta’i ‘i ho’o ‘ilo kuó Ne falala kiate koé. (Henry B. Eyring, “Falala ki he ‘Otuá, Pea ‘Alu Leva ‘o Fakahoko,” *Liahona*, Nōvema 2010, 73)

Na’e ako’i ‘e Palesiteni Tieta F. ‘Ukitofa, ‘i he’ene kei ‘i he Kau Palesitenisi ‘Uluakí ‘o pehē:



‘I ho’o teuteu ki he konifelenisi lahí, ‘oku ou fakaafe’i koe ke ke fakalaulauloto ki he ngaahi fehu’i ‘okú ke fiema’u ke tali atú. Hangē ko ‘ení, mahalo te ke faka’amu ke tataki mo fakahinohino’i koe ‘e he ‘Eikí ‘o fekau’aki mo e ngaahi faingata’a ‘okú ke fehanganagai mo iá.

‘E ma’u fakahanganatu ‘a e ngaahi tali ki ha’o ngaahi lotu pau mei ha lea pe mei ha kupu’i lea pau. Taimi ‘e ní’ihi ‘e ma’u ‘a e talí ‘i ha fo’i lea, kupu’i lea, pe fo’i hiva ‘oku hangehangē ka ‘ikai ke nau fekau’akí. ‘E hanga ‘e ha loto ‘oku fonu ‘i he fakafeta’i ‘i he ngaahi tāpuaki ‘o e mo’uí mo ha holi fakamātoato ke fanongo pea muimui ‘i he ngaahi fale’i, ‘o teuteu’i ha founa ke ma’u ai ha fakahā fakatautaha. (Dieter F. Uchtdorf, “Konifelenisi Lahí—‘Oku ‘Ikai Ko Ha Tāpuaki Angamaheni Pē,” *Liahona*, Sepitema 2011, 4)

2. Mei he me’a na’á ke akó, hiki ha lisi ‘o e ngaahi founa te ke lava ai ‘o teuteu ke fanongo ki he le’o ‘o e ‘Eikí ‘i he konifelenisi lahí.
3. Hiki ha ngaahi founa kehe te ke lava ai ‘o teuteu ke fanongo ki he le’o ‘o e ‘Eikí ‘i he konifelenisi lahí.